

न्यायालय अतिरिक्त जिला कलक्टर, उदयपुर
(पीठासीन अधिकारी : श्री ओ.पी.बुनकर, आर.ए.एस.)

प्रकरण स. : 07/2021 (प्रा.प. आवंटन निरस्त)

GCMS NO : 2021/22

अनवान

1. सरकार जरिये तहसीलदार सलुम्बर, जिला उदयपुर।

– प्रार्थी

बनाम

1. श्रीमती इन्द्रा पत्नि श्री शरद उपाध्याय ब्राह्मण, निवासी बामनिया, तहसील सलुम्बर, जिला उदयपुर।
2. श्री शरद कुमार पुत्र चिरंजीलाल उपाध्याय, निवासी बामनिया, तहसील सलुम्बर जिला उदयपुर।
3. शाखा प्रबन्धक बैंक ऑफ बडोदा, शाखा सलुम्बर, जिला उदयपुर।

– विपक्षीगण

उपस्थित

1. श्री कल्पित जैन, राजकीय अधिवक्ता।
2. श्री आलोक जैन, अधिवक्ता विपक्षीगण।

प्रार्थनापत्र अंतर्गत नियम 14 (4), कृषि भूमि आवंटन नियम, 1970
बावत आवंटन निरस्त कराये जाने

*** निर्णय ***

दिनांक 19-05-2022

प्रकरण मे संक्षिप्त विवरण इस प्रकार है कि प्रार्थी तहसीलदार सलुम्बर, जिला उदयपुर द्वारा इस न्यायालय मे प्रार्थना पत्र अंतर्गत नियम 14(4), कृषि भूमि आवंटन नियम, 1970 प्रस्तुत किया कि मौजा बामनिया (हाल ग्राम बिचली मगरी) की आराजी नम्बर 3426 में 0.20 हेक्टेयर भूमि अप्रार्थी संख्या 1 को आवंटन किया गया था। अप्रार्थी संख्या 1 अप्रार्थी संख्या 2 की पत्नी है। अप्रार्थी संख्या 2 राज्य कर्मचारी होकर वर्तमान में कार्यालय सहायक निदेशक कृषि पर्यवेक्षक पद पर कार्यरत है। उक्त कार्यालय से प्राप्त पत्र क्रमांक 492 दिनांक 03.07.2021 अनुसार इनकी राजकीय सेवा में प्रथम नियुक्ति 15.07.1985 को हुई थी। एवं वर्तमान में ग्राम पंचायत डागर मे कृषि पर्यवेक्षक पद पर कार्यरत है। वक्त आवंटन अप्रार्थी संख्या 1 व 2 भूमिहीन कृषक की श्रेणी में नहीं आते है, और आवंटन नियमों के नियम 11 के तहत कोई पात्रता नहीं रखते है। अप्रार्थी संख्या 1 व 2 ने उक्त तथ्यों को जानते हुए भी दिनांक 01.11.2001 को ग्राम पंचायत बामनिया मे आयोजित कृषि भूमि आवंटन सलाहकार समिति के समक्ष स्वयं को भूमिहीन कृषक बताते हुए ग्राम बामनिया की आवंटन हेतु उदधोषित बिलानाम खसरा संख्या 3426 रकबा 0.20 हेक्टेयर भूमि आवंटन हेतु निर्धारित प्रारूप-3 में आवेदन प्रस्तुत किया गया।



यह कि आंवटन सलाहकार समिति के समक्ष अप्रार्थी संख्या 1 और 2 ने अप्रार्थी संख्या 2 राज्य कर्मचारी होने का तथ्य जानबूझकर छुपाया गया, जिस कारण आंवटन सलाहकार समिति द्वारा दिनांक 01.11.2001 अप्रार्थी संख्या 1 को ग्राम बामनिया की बिलानाम खसरा संख्या 3426 रकबा 0.20 हे. कृषि भूमि आंवटित की गई, जिसका कब्जा सिपुर्दगी के बाद उपखण्ड कार्यालय से आंवटन का पट्टा जारी हुआ है एवं राजस्व रेकार्ड में अमल दरामद हेतु सनद क्रमांक/राज/199/2002 दिनांक 05.06.2002 भी जारी की गई। उक्त सनद का राजस्व रेकार्ड में नामान्तरकरण संख्या 305 दिनांक 01.11.2002 द्वारा अमल दरामद किया गया। यह कि आवंटी द्वारा मौके पर कब्जा काश्त के आधार पर अप्रार्थी संख्या 1 ने तहसीलदार सलुम्बर से खातेदारी अधिकार भी प्राप्त कर लिया एवं बैंक ऑफ बडोदा शाखा सलुम्बर (अप्रार्थी संख्या-3) के रहन रख ऋण भी प्राप्त कर लिया। नवीन राजस्व ग्राम बिचली मगरी बनने से उक्त खसरा नम्बर ग्राम बिचली मगरी के राजस्व रेकार्ड में आ गये। वर्तमान राजस्व रेकार्ड ग्राम बिचली मगरी की जमाबन्दी संवत् 2075 से 2078 की खाता संख्या 10 अनुसार आराजी नम्बर 3426 रकबा 0.20 हेक्टेयर भूमि अप्रार्थी संख्या 1 के नाम खातेदारी दर्ज होकर अप्रार्थी संख्या 3 के रहन दर्ज है। यह कि आंवटन नियम 1970 के नियम 11 के तहत कृषि प्रयोजनार्थ आंवटन केवल भूमिहिन कृषकों को ही किया जा सकता है, जबकि अप्रार्थी संख्या 1 आंवटन के समय भूमिहिन कृषक की श्रेणी में नहीं आने से आंवटन के लिए पात्र नहीं था। अप्रार्थी संख्या 1 द्वारा आंवटन कपटपूर्ण और मिथ्याव्यपदेशन द्वारा प्राप्त किया गया है। यह कि आंवटन नियम 14(4) में यह स्पष्ट है कि यदि आंवटन कपटपूर्ण और मिथ्याव्यपदेशन द्वारा प्राप्त किया गया है अथवा नियमों के विरुद्ध किया गया है तो आंवटन रद्द किया जा सकता है। अप्रार्थी संख्या 1 को किया गया आंवटन प्रारम्भ से ही निरस्त योग्य होने से बाद में खातेदारी अधिकार दिया जाना एवं किसी प्रकार का रहन बेचान प्रभावहिन है। इस प्रकार आंवटन शर्तों की पालना न करने से विपक्षीगण के पक्ष में किया गया उक्त आंवटन खारिज किया जाकर भूमि बिलानाम सरकार दर्ज कराने एवं भूमि को कब्जेराज लेने का आदेश प्रदान करावे।

प्रकरण बाद जांच दर्ज रजिस्टर किया जाकर विपक्षीगण को नोटिस/सूचना पत्र जारी किये गये एवं अपना पक्ष एवं प्रत्युत्तर प्रस्तुत करने हेतु अवसर प्रदान किया गया। विपक्षीगण सं. 1 एवं 2 की ओर से अधिवक्ता श्री आलोक कुमार जैन ने वकालात पत्र प्रस्तुत किया। प्रकरण में अधिनस्थ न्यायालय से आंवटन से संबंधित मूल पत्रावली संख्या 201/2002 तलब की जाकर प्रकरण में बहस हेतु तिथि नियत की गई।

बहस हेतु निर्धारित तिथि को उभय पक्ष के विद्वान अधिवक्ता उपस्थित हुए। बहस प्रारंभ करते हुये राजकीय अधिवक्ता ने प्रार्थना पत्र में वर्णित तथ्यों को दोहराया एवं अनुरोध किया कि मौजा बामनिया की आराजी नम्बर 3426 में 0.20 हेक्टेयर भूमि अप्रार्थी संख्या 1 को आंवटन किया गया था। अप्रार्थी संख्या 1 अप्रार्थी संख्या 2 की पत्नी है। अप्रार्थी संख्या 2 राज्य कर्मचारी होकर वर्तमान में कार्यालय सहायक निदेशक कृषि में पर्यवेक्षक पद पर कार्यरत है। उक्त कार्यालय से प्राप्त पत्र क्रमांक 492 दिनांक 03.07.2021 अनुसार इनकी राजकीय सेवा में प्रथम नियुक्ति 15.07.1985 को हुई थी। एवं वर्तमान में ग्राम पंचायत डागर में कृषि पर्यवेक्षक पद पर

कार्यरत है। वक्त आवंटन अप्रार्थी संख्या 1 व 2 भूमिहीन कृषक की श्रेणी में नहीं आते हैं, और आवंटन नियमों के नियम 11 के तहत कोई पात्रता नहीं रखते हैं। राजस्थान टिनेन्सी एक्ट की धारा 63 में संशोधन कर दिया गया है। गलत तरीके से प्रदान किये गये खातेदारी अधिकार के उपरांत भी आवंटन निरस्त किया जा सकता है। ऐसी स्थिति में उक्त आवंटन को निरस्त कर भूमि पुनः बिलानाम सरकार दर्ज किया जाना आवश्यक है। अतः विपक्षीगण के पक्ष में किये गये कथित आवंटन को निरस्त किया जावे। अधिवक्ता प्रार्थीगण द्वारा अपने समर्थन में आर.बी.जे. 2007 पृष्ठ 492 , आर.बी.जे. 2019 पृष्ठ 85, आर.बी.जे. 2014 पृष्ठ 120, आर.आर.डी.1999 पृष्ठ 486, आर.आर.डी.2002 पृष्ठ 1, आर.आर.डी.1994 पृष्ठ 764, की प्रति न्यायिक दृष्टांत के रूप में प्रस्तुत की।

विपक्षीगण की ओर से श्री आलोक जैन अधिवक्ता ने कथन किया तथाकथित भूमि विधि अनुसार आवंटित हुई है एवं उसे खातेदारी अधिकार प्राप्त हो चुके हैं। एवं खातेदारी अधिकार प्राप्त हो जाने के उपरांत राजस्थान काश्तकारी अधिनियम 1955 का प्रादुर्भाव हो जाता है एवं 14(4) के तहत कार्यवाही नहीं की जा सकती है कि उक्त आवंटन के 21 वर्ष पश्चात आवंटित भूमि के विपक्षीगण खातेदारी काश्तकार हो चुके हैं। वक्त आवंटन उक्त अनुपजाऊ थी, जिसे आवंटन उपरान्त विपक्षीगण ने कृषि एवं पशुपालन हेतु उपयोगी बनाया है। वक्त आवंटन प्रार्थी तहसीलदार स्वयं आवंटन के समय मौजूद थे आवंटन के 21 वर्ष पश्चात जानबूझकर प्रार्थी द्वारा गलत प्रार्थना पत्र प्रस्तुत किया गया हैं। विपक्षीगण को आवंटित भूमि के भूमि कृषि कार्य हेतु उपयोग में ली जाती है। आवंटन में विपक्षीगण द्वारा कोई मिसरिप्रजेन्टेशन नहीं किया है। एवं मियाद के बिंदु पर भी उक्त प्रार्थना पत्र खारिज किये जाने योग्य है। विपक्षीगण के अधिवक्ता ने अपने समर्थन में निम्न न्यायिक दृष्टांत पेश किये:—आर.आर.डी. 1997 पृष्ठ 195, आर.आर.टी. 2018 (1) पृष्ठ 299, आर.बी.जे 1955 पृष्ठ (2) 780

हमने उभय पक्ष के विद्वान अधिवक्ता की बहस सुनी एवं पत्रावली में उपलब्ध प्रार्थी के प्रार्थना पत्र, विपक्षीगण के जवाब, आवंटन पत्रावली आदि का गंभीरता से अवलोकन किया एवं उसमें वर्णित तथ्यों पर मनन किया। मामले में सर्वप्रथम धारा 5 मियाद अधिनियम पर उभय पक्ष को सुना गया एवं विपक्षी के अधिवक्ता द्वारा प्रस्तुत नजीरे प्रकरण पर चर्चा नहीं होती है। प्रकरण में कपट एवं मिथ्या तथ्यों का प्रश्न निहित होने से न्यायहित में विलम्ब की अवधि को कण्डोन किया जाकर मूल प्रार्थना पत्र पर बहस सुनी गयी। राजस्थान भू राजस्व (कृषि हेतु भूमि आवंटन) नियम 1970 के नियम 2 (iii-B) के प्रावधान (a) के तहत राजकीय कार्मिक या राजकीय कार्मिक की पत्नी को भूमिहीन कृषक नहीं माना गया है। तथा नियम 11(1) के तहत भूमि केवल भूमिहीन कृषक को ही आवंटित की जा सकती है। आवंटन पत्रावली के अवलोकन से यह स्पष्ट है कि विपक्षी संख्या 1 के पति राजकीय सेवा में होते हुए भी मिसरिप्रजेन्टेशन कर आवेदन पत्र में तथ्यों को छिपाकर आवंटन करवाया है। जहाँ तक खातेदारी अधिकार प्राप्त हो जाने के उपरान्त 14(4) की कार्यवाही नहीं किये जाने का प्रश्न है प्रार्थी अधिवक्ता द्वारा प्रस्तुत न्यायिक दृष्टांत पेश किये जिनसे यह स्पष्ट है कि फ़ोड एवं मिसरिप्रजेन्टेशन से किये गये

आवंटन को किसी भी समय निरस्त किया जा सकता है। गलत तरीके से प्रदान किये गये खातेदारी अधिकार के उपरांत भी आवंटन किसी भी समय निरस्त किया जा सकता है। राजकीय अधिवक्ता द्वारा प्रस्तुत न्यायिक दृष्टांत प्रकरण मे चस्पा होते हैं। इस प्रकार उपरोक्त तथ्यों के विवेचन के आधार पर हम विपक्षीगण को आवंटित कथित आराजी पर उपखण्ड अधिकारी द्वारा किये गये आवंटन की अप्रार्थी संख्या 2 के वर्तमान में राजकीय कार्मिक कार्यालय सहायक निदेशक में कृषि पर्यवेक्षक के पद पर होने के तथ्य को छूपाकर आवंटन करवाना कपटपूर्ण एवं मिथ्याव्यपदेशन (फ्रॉड एवं मिसरिप्रजेन्टेशन) से प्राप्त करने की श्रेणी में होने से खारिज करना उचित समझते है।

अतः प्रार्थी तहसीलदार सलुम्बर द्वारा प्रस्तुत प्रार्थना पत्र अन्तर्गत नियम 14 (4), कृषि भूमि आवंटन नियम, 1970 स्वीकार किया जाता है एवं विपक्षीगण के पक्ष मे ग्राम बिचली मगरी प.ह. बामनिया की बिलानाम खसरा संख्या 3426 रकबा 0.20 हेक्टेयर भूमि पर उपखण्ड अधिकारी द्वारा किया गया आवंटन दिनांक 01.11.2001 को आवंटन कपट एवं मिथ्या कथन से प्राप्त करने के कारण खारिज किया जाता है तथा भूमि को बिलानाम सरकार दर्ज किये जाने के आदेश दिये जाते है।

निर्णय खुले न्यायालय मे सुनाया गया। प्रकरण फैसल शुमार होकर नंबर से कम किया जावे।

(ओ.पी.बुनकर)
अतिरिक्त जिला कलक्टर
उदयपुर